

وفاقی محتسب سیکرٹریٹ، ہیڈ آفس، اسلام آباد

Press Conference

وفاقی محتسب کے 40 ویں یوم تاسیس پر خصوصی تقریب کا انعقاد

سال 2022ء میں ایک لاکھ ساٹھ ہزار سے زائد شکایات پر کارروائی کی گئی۔ وفاقی محتسب اعجاز احمد قریشی

اضافی بجٹ اور مزید افرادی قوت کے بغیر ایک سال میں اپنی کارکردگی میں 50 فیصد اضافہ کیا

قانون کی حکمرانی اور سرکاری دفاتر کے نظام کو بہتر انداز میں چلانے کے لیے بھرپور کردار ادا کیا

پاکستان پوسٹ نے چالیسویں یوم تاسیس پر یادگاری ڈاک ٹکٹ جاری کیا

اسلام آباد) وفاقی محتسب اعجاز احمد قریشی نے ادارے کے چالیسویں یوم تاسیس کے موقع پر ایک سادہ اور پُر وقار تقریب سے خطاب کرتے ہوئے کہا ہے کہ وفاقی محتسب سیکرٹریٹ نے گزشتہ 40 برسوں کے طویل سفر کے دوران کئی کامیابیاں حاصل کی ہیں جو اس کے لیے نیک نامی کا باعث ہیں۔ انہوں نے سابقہ محستین کی خدمات کو بھی بھرپور انداز سے سراہا جن کی مسلسل کاوشوں سے اس ادارے نے ترقی کی منازل طے کیں اور اب تک 19 لاکھ کے قریب شکایات نمٹائیں۔ انہوں نے اس بات پر زور دے کر کہا کہ پچھلے سال ہم نے بہت سے نئے اقدامات اٹھائے اور سادہ و آسان دفتری طریقہ کار اختیار کر کے کسی اضافی بجٹ اور مزید افرادی قوت کے بغیر ایک سال میں اپنی کارکردگی میں 50 فیصد اضافہ کیا۔ زیادہ سے زیادہ لوگوں کو سہولت فراہم کرنے کے لیے چھوٹے شہروں اور دور دراز کے علاقوں میں کھلی کچھریوں کا آغاز کیا گیا اور ہمارے 17 علاقائی دفاتر کی طرف سے تحصیلات اور ضلعوں کی سطح پر کھلی کچھریاں لگا کر ملک بھر میں عوام کو ان کے گھر کی دہلیز پر انصاف فراہم کیا گیا۔ اسی طرح معائنہ ٹیمیں ترتیب دی گئیں اور ایسے ادارے جن کے خلاف شکایات زیادہ تھیں وہاں پر ہمارے سینئر افسران پر مشتمل ٹیموں نے دورے کر کے لوگوں کی شکایات سنیں اور موقع پر ہی ہدایات جاری کیں نیز متعلقہ افسران سے میٹنگز کر کے نظام کی اصلاح کے لیے قابل عمل تجاویز دیں جس کے باعث دفتری طریقہ کار میں بہتری کے ساتھ ساتھ لوگوں کے مسائل حل ہونا شروع ہو گئے اور ان اداروں کے خلاف شکایات میں کمی آئی۔ پچھلے سال اپریل میں آئی آر ڈی (Informal Resolutions of Disputes) کا منصوبہ شروع کیا گیا جس کے تحت جرگہ اور پنچائیت کی طرز پر باہمی رضامندی سے غیر رسمی مصالحتی انداز میں اب تک لوگوں کے 1114 تنازعات حل کئے گئے جب کہ 226 کیسز پر کارروائی جاری ہے۔ سال 2022ء کے دوران انٹرنیشنل افسروں اور ایڈوائزرز کی ذمہ داریاں بڑھائی گئیں جس کے باعث ان کی کارکردگی میں سو فیصد اضافہ ہوا۔ مجموعی طور پر اس سال 3 ارب روپے سے زائد مالیت کے تنازعات کے بارے میں شکایت کنندگان نے وفاقی محتسب سے رجوع کیا، بصورت دیگر ان تنازعات کا بوجھ بھی عام عدالتوں پر پڑنا تھا۔ وفاقی محتسب نے بتایا کہ دور دراز اور غیر ترقی یافتہ علاقوں کے زیادہ سے زیادہ لوگوں کو سہولیات فراہم کرنے کے لیے میر پور خاص، خضدار اور سوات میں تین علاقائی دفاتر قائم کرنے کے علاوہ حال ہی میں وانا (جنوبی وزیرستان) اور صدہ ضلع گرم میں دو ذیلی دفاتر بھی کھولے گئے ہیں۔ انہوں نے کہا کہ وفاقی محتسب میں ایک شکایت کو

نمٹانے کے لیے حکومت کا برائے نام خرچہ ہوتا ہے جس کے باعث یہ ادارہ عوام الناس کو فوری انصاف فراہم کرنے کا انتہائی سستا ذریعہ ہے۔ اسے آپ غریبوں کی عدالت بھی کہہ سکتے ہیں، جہاں نہ کوئی فیس ہے اور نہ ہی وکیل کا خرچہ۔ انہوں نے مزید بتایا کہ **Out Reach Complaint Resolution (OCR)** پروگرام کے تحت ہمارے افسران نے سال 2022ء کے دوران ملک بھر کے تحصیل اور ضلعی ہیڈ کوارٹرز پر جا کر 50487 شکایات کا ازالہ کیا۔ سال 2022ء کے دوران وفاقی محتسب سیکرٹریٹ کو وفاقی اداروں کے خلاف ایک لاکھ 64 ہزار 174 شکایات موصول ہوئیں جو کہ سال 2021ء کے مقابلے میں 49 فیصد زیادہ ہیں جب کہ ایک لاکھ 57 ہزار 770 شکایات کے فیصلے کئے گئے جو پچھلے سال سے 47.7 فیصد زیادہ ہیں۔ اس کے علاوہ پچھلے سال کے مقابلے میں آن لائن شکایات میں بھی 100 فیصد اضافہ ہوا۔ وفاقی محتسب اعجاز احمد قریشی نے بتایا کہ ہم نے 90 لاکھ کے لگ بھگ بیرون ملک مقیم پاکستانیوں کی شکایات کے ازالے کے لیے باقاعدہ ایک ”شکایات کمشنر“ مقرر کر رکھا ہے جو بیرون ملک پاکستانیوں کی شکایات پر فوری کارروائی کر کے ان کے مسائل حل کر رہا ہے۔ علاوہ ازیں ہم نے ملک کے تمام بین الاقوامی ہوائی اڈوں پر ”یکجا سہولیتی ڈیسک“ قائم کر رکھے ہیں جہاں 12 متعلقہ اداروں کے ذمہ داران ہفتے کے ساتوں دن چوبیس گھنٹے موجود ہوتے ہیں اور موقع پر ہی شکایات کا ازالہ کرتے ہیں۔ سال 2022ء کے دوران ”شکایات کمشنر برائے اور سیز پاکستانیز“ کی طرف سے بیرون ملک پاکستانیوں کی 137,423 شکایات نمٹائی گئیں جو کہ 2021ء کے مقابلے میں 133 فیصد زیادہ ہیں۔ انہوں نے بتایا کہ جیلوں کی اصلاح کے لیے شکایات کے سلسلے میں 12 سہ ماہی رپورٹیں سپریم کورٹ میں پیش کی جا چکی ہیں جب کہ مختلف سرکاری اداروں کی اصلاح کے لئے تیار کی گئی 28 مطالعاتی رپورٹوں کی سفارشات پر عمل درآمد کو ممکن بنایا جا رہا ہے۔ انہوں نے بتایا کہ ہم نے وفاقی محتسب کے فیصلوں پر عمل درآمد کو یقینی بنانے کا عزم کر رکھا ہے اور اس کے لیے الگ سے ایک ”عمل درآمد ونگ“ بنایا گیا ہے۔ وفاقی محتسب اعجاز احمد قریشی نے بتایا کہ وفاقی محتسب کا ادارہ 24 جنوری 1983ء کو قائم ہوا تھا اور 24 جنوری 2023ء کو اس ادارے کو قائم ہوئے 40 سال پورے ہو گئے ہیں۔ اس موقع پر پاکستان پوسٹ نے وفاقی محتسب کی طرف سے عوام کو مفت اور فوری انصاف فراہم کرنے کے 40 سال کے کامیاب سفر پر 20 روپے کا ایک یادگاری ڈاک ٹکٹ بھی جاری کیا ہے۔ وفاقی محتسب نے بتایا کہ پاکستان ایشیاء کے ان چند ممالک میں شامل ہے جہاں سب سے پہلے وفاقی محتسب کے نام سے ادارہ قائم کیا گیا۔ ایشیئن امپڈمنٹ ایسوسی ایشن (AOA) کے نام سے قائم تنظیم میں 25 ممالک شامل ہیں اور اس کے ارکان کی تعداد 44 ہے۔ پاکستان کے وفاقی محتسب کا ایشیاء کے محتسبین کی اس ایسوسی ایشن میں ایک کلیدی کردار ہے۔ اس ادارے کا مرکزی سیکرٹریٹ وفاقی محتسب سیکرٹریٹ کے دفتر میں واقع ہے اور وہ اس ایسوسی ایشن کے بھی صدر ہیں۔ ایسے ہی انٹرنیشنل امپڈمنٹ انسٹی ٹیوٹ (IOI) اور اسلامی ممالک کے محتسبین کی تنظیم ”OIC امپڈمنٹ ایسوسی ایشن“ میں بھی پاکستان ایک اہم کردار ادا کر رہا ہے۔

(ڈاکٹر انعام الحق جاوید)

ایڈوائزر (میڈیا)

03009500936

24 جنوری 2023ء